

Atalar ýygnagy / satiriki hekaýa

Category: Hekaýalar, Kitapcy, Satiriki hekaýalar

написано kitapcy | 22 январа, 2025

Atalar ýygnagy / satiriki hekaýa ATALAR ÝYGNAGY

Şenbe güni bolansoň oňa-muňa güýmenen bolup öýde ýatyrdym. Günortana golaý şumjaryp oglum geldi mekdepden.

– Näme, ýene-de 2-lik aldyňmy? Ýa mekdebiň remonty üçin pul getir diýdilermi? Hany, ýogsa-da papkaň niredede? – diýip, men sorag baryny suňşuryşdyrdym.

Oglum dommarlyp durşuna pyşyrdap gürlledi.

– Mollum alyp galdy papkamy. Kakaň özi gelmese berjek däl diýdi. Ata-eneler ýygnagy bolýa, agşam sagat altyda.

Düşnükli-düşnükli. Diýmek, mugallymyň meni göresi gelipdir. Ýok, oňa has dogrusy men gerek däl-de, ýakasy lamaly palto gerekdir. Meň sklada geçenimi eýýäm nireden eşitdikä? Adamlaryň edil ýeňsesinde gözi bar ýaly. Gerekligi çyn bolsa özem geler üstüme, gitjek däl. Dogru-da, hem oňa palto tapyp bermeli, hemem üstüne barmaly. Diýeni geçjegini bilse adamlarda ynsabam ýok how!

– Şoň üçinem şumjaryňmy? Bar, eliňi-ýüzüňi ýuw-da naharyňy iý. Ene-ata ýygnagy boljak bolsa ataň-a baranok şoňa. Eneňem özi gider-dä, bolmanda-da edýän işi ýok. Hawa, häzirem hanha, o kondisionerli tamda gölerlip ýatyr – diýip men bilkastlaýyn sesimi gataltdym.

– Näme, o çagaň üstüne gygyrýaň, ýa bereniňi iýmedimi? – diýip, içki tamdan keywanymyň sesi eşidildi.

Öňem çişip ýarylyp bilmän duran oglum arka tapynanyňa birhili boldumu nämemi, zörledip uly ili bilen aglamaga başlady. Turdy bir gykylyk. Indi men sypsam oňdum. Dogrusy, altyň bolaryna howlukdym. Oglum soň-soňam sojady durdy.

Ygym-sagym gelyän atalar ahyry ýediň töwereginde ýygnanyşdylar.

– Dükan ýapylaýmanka ýygnak gutaraýbilsedir – diýip, kimdir

biri sagadyna seretdi.

Onýança mugallyma klasa girdi-de, biz bilen salamlaşdy. Her kimiň öz aladasy. Men onuň üst-başyna seretdim, näçenji razmer geýýäkä? Kyrk sekizden kiçi bolsa muňa bolmaz, boýy kiçirägem bolsa guýlan kenek ýaljak, how! Görýäňmi tyňkyjadygyny. Aý soň özi aýdar-da, şonuň üçin bir başymy agyrtmaýyn-la.

Mugallymanyň sesi mylaýym çykdy:

– Gadyrly atalar, bagyşlaň welin, siz öz çagalaryňyzyň okaýşy, olaryň özüni alyp barşy, düzgün-tertibi bilen ýeterlik gyzyklanaňyzok. Dogrusyny aýtsak, käbir kakalar çagalarynyň näçinji klasda okaýanlarynam bilenoklar. Munuň özi, elbetde, utanç, ýoldaşlar. Ene-atalar ýygnaýyňa hijiňizem geleňizok. Mydama diňe aýallaryňyz gelýä, hamana, olaryň bijesi galan ýaly. Şu gezek siziň hut özüňiz bilen bilen duşuşyp, egri oturyp, dogry gürleşmek üçin diňs atalary çagyrdyk. Hawa, onda atalar ýygnaýyny açyk hasap edýär.

Mugallyma janyndan syzdyryp her okuwçynyň okaýşy, onuň köpçülik işine gatnaşyşy barada giňişleýin gürrüň etdi. Ahyry gezek maňa ýetdi.

– Ýoldaş Giçgeldiýew, siziň ogluňyz barada aýtsak, ol gaty ýalta, oýna kellesini gyzdyryp kän okanok, ýogsa bilmänem durjak däl. Dek düýnüň özünde-de matematikadan ikilik aldy. Nämemiş, telefonlary işlemänmiş. Umuman, telefon üsti bilen birek-birekden göçürmegi...

– Telefonymyzyň işlemeýän-ä dogry, ýoldaş mollym. O häzirem işlänok. Bagyşlaň welin, ony bejerýänlerde derek ýok. Halys ýöne iým öwrenen mal ýaly eliňe seredişip durlar – diýip, men gygyryp ýerimden galdym.

– Sen how, halypa, näme diýýäniňi bir bilýäňmi? Näme tilpun bejerýänler indi seň baş şaýyňa zardyrlyar öýdýäňmi? – diýip, häki dükanyň gürrüňini edýän adam maňa gözünü alartdy.

Gaharym ýetjek derejesine ýetdi. Hažžyk ýaly çişdim. Başga ýer bolanda, dogrusy, onuň ýakasyndan ebşitläp tutup, owurdyna çeksesem çekerdim. Her zadam bolsa saklandym. Oturan adamlar gygyryşyp başladylar.

– Giçgeldiýew dogry aýdýa, tilpunlaň işleýşinde derek ýok. Ýokaryk ýazmak gerek, ähli ene-ataň adyndan. Ol çagalaň

okuwyna-da uly zyýany bar how, şol işlemän dursa! Biz-ä aýdyp-aýdyp halys dilimiz syryldy – diýip, geýnülü bir ýigit gürrüňe goşuldy.

Mugallyma biziň dawamyzy goýdurjak bolup näçe jan etse-de bolmady.

– Siz gaýtam şo tilpun bejerýänleriň arkasyny alýaňyz. Munyňyz bolmaýa, özüňizem ýokary bilimiňiz bar – diýip, men ony utandyrjak boldum.

Biziň ýygnagymyz iki sagada dagy çekdi. Ýöne ol netijesiz bolmady. Telefon bejerýän edaraň ketdesiniň adyna iki gulaç hat ýazdyk.

– Meňň-ä tilpunym ýok, how – diýip, aramyzda biri gol çekmejek boldy.

– Sen köpçüligiň garşysyna çykjak bolýaňmy. «Iliň güýji – siliň güýji» diýip eşitmänmidiň – diýip, gysdyk ýaňkyny ara alyp. Baý, derrew düzel-dä. Häki gygyrýanyň özi dagy bizden öňürti gol çekdi.

Biziň agzymyzy birikdirip uly iş bitireni üçin mugallyma sagbolsun aýtdyk. Şeýle işjeň ýygnaklary ýygy-ýygydan geçirip durmagyny arzuw edip, öýli-öýümize dargaşdyk.

Ýöne bir zatda welin ýalňyşlyk goýberipdirin. Başga biriniň papkasyny alyp gaýdyberen bolsam nätjek. Aý, o hiç-le, ertir oglumyň özi çalşyrar-da!

Täçmämmet JÜRDEKOW. Satiriki hekaýalar